

صحتِ سند کے باوجود حدیث کے ناقابلِ عمل ہونے کی صورتیں:

صحتِ سند کے باوجود حدیثیں باوقاات ناقابلِ عمل ہوتی ہیں، یعنی اصولِ روایت کی روشنی میں تو وہ حدیثِ راوی کے عادل اور صادق ہونے اور جمیع شروطِ صحت کو جامع ہونے کی وجہ سے بالکل صحیح ہوتی ہیں؛ لیکن اصولِ روایت کی روشنی میں وہ حدیث پچند وجوہِ درست نہیں ہوتی۔ جب کوئی ثقہ اور مامون شخص متصل سند سے کوئی حدیث روایت کرے تو درج ذیل صورتوں میں ناقابلِ قبول شمار کی جائے گی۔

حدیث کا خلافِ عقل ہونا:

پہلی صورت یہ ہے کہ حدیثِ موجباتِ عقلیہ یعنی عقلِ سلیم جس بات کو ضروری قرار دے رہی ہو یہ حدیث اس کے خلاف ہو تو رد کر دی جائے گی؛ چونکہ شریعت ممکناتِ عقلیہ کو بیان کرتی ہے محالات کو نہیں، مثلاً حدیث۔

یعنی زنا سے پیدا ہونے والی اولاد زانی، مزنیہ اور ولد تینوں میں بدترین ہے۔

(مستدرک، کتاب العتق، حدیث نمبر: ۲۸۵۳، شاملہ، الناشر: دارالکتب العلمیۃ، بیروت)
اس حدیث کو حاکم نیشاپوری نے مستدرک: ۳۱/۱۱۲، میں روایت کر کے اس کو صحیح کہا ہے اور حافظ ذہبی رحمہ اللہ نے بھی اس بارے میں ان کی موافقت کی ہے؛ مگر حضرت عبد اللہ بن عباس رضی اللہ عنہما اس حدیث کو عقل کی کسوٹی پر پرکھتے ہوئے رد فرما رہے ہیں، فرماتے ہیں: ترجمہ: اگر یہ تینوں میں بدترین ہوتا تو اس کی ماں کو رحم کیے جانے میں اتنی مہلت نہ دی جاتی کہ وہ اسے جن لے۔ (سیر اعلام النبلاء: ۴/۳۰۰، شاملہ، موقع یحسوب)

قرآن کے خلاف ہونا:

دوسری صورت یہ ہے کہ وہ حدیث قرآن کریم کی کسی آیت سے معارض ہو تو سمجھا جائے گا کہ اس حدیث کی یا تو کوئی بنیاد ہی نہیں ہے یا پھر وہ منسوخ ہے یا مؤول ہے، مثلاً حدیث: ترجمہ: کہ زنا کی اولاد سات

نسل تک جنت میں نہیں جائیگی۔ (اللائی المصنوعة فی الأحادیث الموضوعة: ۲/۱۶۳، شاملہ، المؤلف: حلال الدین السیوطی، الناشر: دارالکتب العلمیة)

یہ حدیث قرآن کریم کی آیت: ترجمہ: اور کوئی بوجھ اٹھانے والا کسی اور کا بوجھ نہیں اٹھائے گا۔ (الانعام: ۱۶۳) کے صریح معارض ہے؟ اس لیے علماء امت نے اس کو موضوع قرار دیا ہے۔

سنت مشہورہ کے خلاف ہونا:

تیسری صورت یہ ہے کہ وہ حدیث کسی سنت مشہورہ سے معارض ہو رہی ہو تو یہ سمجھا جائے گا کہ وہ حدیث یا تو منسوخ ہے یا مؤول ہے یا غیر ثابت ہے، مثلاً: ترجمہ: اگر جنابت کی حالت میں کسی کی صبح ہو جائے تو اس دن وہ شخص روزہ نہ رکھے، اس کا روزہ نہیں ہوگا۔ (مسند احمد بن حنبل، مسند ابی ہریرہ رضی اللہ عنہ، حدیث نمبر: ۸۱۳۰، صفحہ نمبر: ۲/۳۱۴، شاملہ، الناشر: مؤسسة قمریة، القاہرة) حضرت ابو ہریرہؓ سے روایت منقول ہے علامہ بویصریؒ نے الزوائد میں اس کی سند کو صحیح اور رجال کو ثقہ کہا ہے؛ لیکن جمہور نے اس حدیث کو سنت مشہورہ کے خلاف ہونے کی وجہ سے ترک کر دیا ہے، ام المؤمنین حضرت عائشہ صدیقہؓ اور ام المؤمنین ام سلمہؓ سے کثیر طرق سے اس مضمون کی حدیثیں مروی ہیں کہ خود رسول اللہ ﷺ کی اس حال میں صبح ہوتی تھی اور آپ ﷺ غسل فرما کر نماز فجر پڑھانے کے لیے برآمد ہوتے تھے اور اس دن کا روزہ بھی رکھتے تھے۔ (شرح معانی الآثار للامام الطحاوی، باب الرجب یصح فی یوم من شہر رمضان جنبا هل یصوم أم لا؟، شاملہ، موقع الإسلام)